



= శ్రీ శ్రావ్విది లింగరాజు =

“ఎవరండీ అధికారులు?”

“ఎందుకూ?”

“కేసు రిపోర్టు పుచ్చుకొనేవారు”

“ఏంకేసు?”

“కూనీ”

“ఏమిటి! కూనీకేసూ! ఈ.....”

“అవునంది. నేనే కూనీ చేసింది!”

“ఎవరిని?..... పెళ్లాన్ని చంపేవేమిటి?”

“కాదండీ.....కొడుకుని.....”

“ఏమిటి, కొడుకునా?”

సబిన స్పెక్టరు ఉలిక్కిపడ్డాడు. పర్వతంలాంటి మనిషాచి తనంతట తాను నేను నేరస్థుడ నని చెప్పతుంటే ఇన స్పెక్టరు తెల్లపోవడ మేమిటి? నేరం దొరికితే తియ్యనీటికి చేపెక్కినట్లు ఉత్సాహపడే పోలీసుఉద్యోగి కీమాంద్యం ఏమిటి? నిజంగా పారిపోతూన్న దొంగను తరుముకెళ్లి గభాలున మీదపడి ఒడిసిపట్టుకున్నంత హంగామా చేయవలసిన పోలీసుఆఫీసరు నెమ్మదిగా లేచి “అరెస్టుచేశాను. కూచో”మన్నాడు. తర్వాతి ప్రశ్న లాయనదగ్గరనుంచి తాకుండానే నేరస్థుడు “సందేహించకండి. నేనే చంపేను. కారణం మీకు తెలియనక్కరలేదు. ఇదిగో రక్తం చవిచూచిన కత్తి, శవదహనమైపోయింది.” అన్నాడు.

ఇన స్పెక్టరు విధిలేక చట్టప్రకారం జరుపవలసిన కర్మకాండ అంతా జరిపించడం మొదలెట్టాడుకాని అతని హృదయంలో ఏదోఒక సంకోచం వెనక్కి లాగుతూనే ఉంది. చేతులకు సంకెళ్లు తగిలిస్తుంటే సంకెళ్లు తన చేతికే బరువుగా కనుపించాయి. ముద్దాయిశరీరాన్ని కోధిస్తుంటే నవనవలాడుతూ వికసించిన గులాబిపువ్వును అకారణంగా

నలిపేస్తున్నట్లు వెక్కనపడ్డాడు. చీకటిగా ఉండే ఆలాకవ లో అతన్ని నిర్బంధిస్తుంటే ధర్మదేవతను చీకటికొద్దో వేస్తున్నట్లు కటకటపడ్డాడు. కాని డ్యూటీ.....డ్యూటీ..... ఇండియన్ పీనల్ కోడ్.....అది స్టీమురోలరు.....



కొంత స్త్రీమితవర్గాక ఇనెన్సక్టరు నేరస్థుని ప్రశ్నించడం ప్రారంభించాడు. నేరాలు కూపీతియ్యడంలో ఉండే నేర్పంతా చూపించాడు. చచ్చిపోయిన పెళ్లాంకొడుకేమో అనే అనుమానంతో ప్రశ్నలు కురిపించాడు. చేతి కందిన వయస్సు అవడంవల్ల శరవంలో తండ్రికొడుకు లొకచోట తారసిల్లే రేమో నని సంశయించాడు. ఎన్నిప్రశ్నలకైనా నేరస్థుడు ఒక్కటే సమాధానం ఇచ్చాడు. “నేను నేరస్థుడిని. నాచేతుల్లో నా కన్నకడుపును కోసుకున్న పాపిని. ఈ ప్రపంచంలో జీవించడానికి నాకు చోటూ లేదు, అర్హతలేదు. అందుచేత నన్ను శిక్షించండి. శిక్షంటే జైలు కాదు, ఉరికి పంపించండి” అన్నాడు. అల్లా మాట్లాడే నేరస్థుడితో వ్యవహరించడం గణపతిరావునాయుడుకు మరింత ఇరుకనిపించింది. లా అంటే మాటలా? చంపినవాడు చంపలేదంటే ఊరుకుం ఊందా? చంపనివాడు చంపేనంటే ఊరుకుంటుందా? పెళ్లికీ చావుకీ ఉన్నంత కర్మకాండ జరగాలిసి ఉండే. నూరుమంది కళ్లెదుట మనిషిని మనిషి చంపితేనే సవాలక్షగ్రంథం జరగాలసిన లా. ఒక మనిషాచి నేను హత్యచేశా నంటే మాత్రం ఒప్పుతుందా? కాకపోతే ఇలాంటి శేసును ఎన్నడూ చూచిఎరుగవి నాయుడుకుమాత్రం ఆశ్చర్యకారణ మైంది. నాయుడికే అంతంతగా ఉంటే జవానుల కేమి లేదు? వాళ్ల నంతోషమల్లా ఒక్కటే. ఉచ్చులో పడింది పెత్తపక్షి.

అంతే. ఎంతో పనిచెయ్యకపోతే ఇల్లా వచ్చి ఇందులో చిక్కుకుంటాడా అనే నమ్మకం.

* * *

ముద్దాయి రాయన్నగ్రామం విజయేశ్వరం గోపూరు పోలీసుస్టేషనుకు ఎనిమిదిమైళ్లదూరంలో ఉంది. గ్రామమైతే వెద్దదీ, మోతుబరీరై తాంగంకలదీ. అయినా ఆ ఊరు ప్రయాణానికి సౌకర్యంలేదు. వేసవికాలంలో తప్ప బళ్లబాట లేదు. మిగతారోజుల్లో కోటీశ్వరుడికైనా కాలినడకే శరణ్యం. అందుచేత ప్రజలు నానాఇబ్బంది పడుతున్నా ఉద్యోగస్థుల తాకిడీ తక్కువవడంచేత ఇదే నయమనుకుని రోడ్డుకోసం అందోళనచెయ్యడం లేదని ప్రతీతి. కొద్దిరోజులక్రిందటనే గోపూరుస్టేషనుకొచ్చిన నాయుడు తెల్లవారకట్టే లేచి నానాక్షోభా పడి విజయేశ్వరం చేరుకున్నాడు. ఉద్యోగస్థుల తాకిడి అంతగా ఎరుగని జనం పోలీసుఉద్యోగి వచ్చేసరికి గడబిడపడ్డారు. గణపతిరావునాయుడు గ్రామచావడిలో మకాం వేసి జవానుతో కబురంపి మునసబును రప్పించాడు. మునసబు రావడంతోనే—

“ఏదయ్యా నీబకీరు” అన్నాడు నాయుడు.

“అదేటండోయ్! బకీరా?”

“అవును. ఏమెరగనట్లు మాట్లాడతావే?”

“ఏటండోయి ఇనస్పెక్టరుగారూ! ఇవరీతంగా నెప్పున్నారే?”

“ఏమయ్యా మునసబూ! అట్టే నటించకు. ఊళ్లో వలుకుబడి ఉన్నంతమాత్రాన కేసు కుమ్మకు చేద్దామంటే సాగదునుమా. అందులోనూ కూనీకేసు!”

“కూనీకేసాండి! మాఊళ్లోనా? అదేటండీ”

“ఓహో! నంగనాచిలా మాటాడుతున్నావు. ఇంతకూ అతని పలుకుబడి అంత గొప్పదేం? అబ్బాయి! మునసబూ, ఈ పోకడలు కట్టిపెట్టు. నిన్న ప్రొద్దున్న మీఊళ్లో కూనీ జరిగింది. ఈ ఊరికల్లా నాయకుడుట కాదూ ఆ రాయన్న. అంతమాత్రాన్ని దాగుతుం దనుకోకు. ఆరాయన్న కొడుకుని కూనీచేశాడు. మరి.....”

“అదేటండోయ్ — రాయన్నదొరా: కూనీ! కొడుకుని....” అని తెల్లబోయాడు మునసబు.

మొదట సందేహపడుతూవచ్చిన ఇనస్పెక్టరుకు ఇందులో ఏదో కుంభకోణ ముందనే అనుమానం ప్రబలింది.

“ఏమయ్యోయ్ మునసబూ! ఇందులో దాచడాని కేమీ లేదు. నిన్న ఉదయం రాయన్న తన కొడుకును తాను కూనీ చేసినట్లు ఒప్పుకుని రాత్రివచ్చి రిపోర్టు ఇచ్చి అరెస్టు అయినాడు. ఆ కేసువిచారణ జరుపడాని కొచ్చాను. బకీరు రాయకపోతే నీకొంపమీది కొస్తుంది....”

అని ఇంకా చెప్పబోతుంటే మునసబు మాట కడ్డొచ్చాడు: “ఏమండోయి ఇనస్పెక్టరుగారూ! నిజం చెప్తా వినండి. రాయన్నదొర అలాంటి మనిషి కాదు. బహు పెద్దమనిషి, మాబురదనాటిసీమంతా ఆయన్ని ధర్మదేవతలా చూచుకుంటాం. నిన్న ఆయనకొడుకు చచ్చిపోయినమాట వాస్తవమే. మేమంతా వెళ్లి దహనంచేసాచ్చాం. కాని అది కూనీ ఏమిటండీ? ఆకతాయిముండకొడుకు ఆకొడుకు నానారోగాలూ పడి ఒళ్లు పాడుచేసుకొని చచ్చాడు. వాడిని ధర్మదేవత చంపడ మేమిటండీ? ఇందులో ఏదో ఉంది బాబూ! నిన్ననే నేను జననమరణాల పుస్తుకంలో వ్రాశాను. అంతేకాని కూనీ లేదండి బాబూ! నమ్మండి!”

ఇనస్పెక్టరు అడ్డొచ్చి “మునసబూ! అదేమీ ప్రయోజనం లేదోయి, నేరస్థుడే వచ్చి నేరాన్ని ఒప్పుకుంటే నువ్వు నేనూ గిజగిజలాడితేమాత్రం ఏమి ప్రయోజనం? రాయన్న గోపూరులాకప్లో ఉన్నాడు తెలుసా?”

“ఇనస్పెక్టరుగారూ, నమ్మడానికి మనసొప్పడం లేదండి. మాదొర ఖైదీ అవడమేటండీ! అలాంటి అల్లరి చిల్లర మనిషి కాదండీ!”

“అదేమిటోయి! నీ కెంత చెప్పినా అర్థం కాదేమిటి? చూడగాచూడగా నీపీకిమీదకి తెచ్చుకొనేటట్లున్నావు. మాట్లాడక నేచెప్పినట్లు బకీరు వ్రాయి. పద వాళ్ల ఇంటికి, విచారణ చేద్దాం”

“ఏం విచారణ బాబూ! ఆ ఇల్లాలి మొహం ఎల్లా చూడడం? ఇంతకీ ఎంత నిర్భాగ్యుడైనా ఒక్కడేకదా కొడుకు. కడుపుదుఃఖంచేత మనిషి కేమైనా మతిభ్రమ కలిగిందేమో యోచించారా?”

“అలాంటి చిహ్నం లేమీ లేవు. కొంచెం ఆవేశం కనుపించింది, అంతే”

* * *

నాయుడు, మునసబు, నలుగురై దుగురు పెద్దమనుష్యులు రాయన్నఇంటి కెళ్లారు. పుత్రకోకంతో మూలబడ్డ ఆతని భార్య లచ్చమ్మ (అనే లక్ష్మీదేవమ్మ-పోలీసురికార్డులో)

కు రాయన్నకబురు చెప్పేరు. ఒక్కవేటుతో కూలిపోయిన అరటిచెట్టులా పడిపోయి మొల్లుమంది. కొడుకుచావుకు భర్తపాటు తోడై జీవితమంతా అంధకారమైపోయింది. ఈ రెండు బాధలకన్న తెరబయట నున్న పోలీసుఇన్స్పెక్టరు ప్రశ్నలకు సమాధానం చెప్పే బాధ మరింత ఎక్కువైంది. అప్పటికప్పుడే నాయుడు ఇంక్వయిరీలో రాయన్నచాలామంచి వాడనీ, సంపన్నగృహస్థుడనీ, పెద్దమనిషి అనీ, ధర్మాత్ముడనీ, చుట్టుప్రక్కల నాలుగైదు గ్రామాలవాళ్లు ఆతని ధర్మనిర్ణయానికి బద్ధులై ఉంటారనీ తెలిసింది. అందుచేతనే గణపతి రావునాయుడుకు నేరంసంగతి మరింత అగమ్యమైపోయింది. అలాంటి ఘరానామనిషి తనూ, భార్య అనేకమొక్కలు మొక్కి నలభై యవపేట కన్న కొడుకును - ఎంతో అపరూపంగా పెంచుకున్న కొడుకును - వాడు ఎంత దుర్మార్గుడైతే మాత్రం చేతులారా చంపడాని కేమిటి కారణం ఉంది? అందుచేతనే లచ్చమ్మను విచారించడంలో సామాన్యంగా పోలీసుఉద్యోగస్థునిలో అపురూపమైన శాంతాన్ని, సౌమ్యతనూ తెచ్చుకొని మాట్లాడేడు.

“గోరుచుట్టుమీద రోకటిపోటా దేవుడా!” అంది.

“తెలిసినదంతా చెవితే ఉపకారం జరుగుతుందమ్మా”

“నాజన్మ కిక ఒకటే ఉపకారం....ఇంతకీ ఆమహారాజు చంపడమేమిటి కొడుకుని? వాడి కర్మానికి వాడే పోయాడు....”

“ఆయనే వచ్చి తన కొడుకుని తానే చంపినట్లు చెపుతున్నాడే మరి!”

“అదేమిటో నాయనా? నాకేమీ తెలియదు, ఆయనల్లా ఎందుకు చెప్పేరో? చెట్లంత కొడుకు రాలిపోతే మతి చలించడంలో ఆశ్చర్యమేమిటి? మొండిఘటాన్ని కనుక నేను బ్రతికున్నాను. అయిన కర్మమంతా చాలక కోర్టుకు కూడా ఎక్కాలికాబోయి....”

“తండ్రికొడుకుల కేమైనా తగాదా యిన్నాయా ఏమిటి?”

“అయ్యో రామా? అదికూడానా? నూరునోములు నోస్తే లేకలేక కలిగిన నలుసును అపరూపంగా పెంచుకున్నాం. మాప్రాబులకొద్దీ వాడి నడవడి మంచిదైంది కాదు, అయినా తండ్రికొడుకులు మాట్లాడుకుంటేగా దెబ్బలాట రావడానికి?”

“ఆవేళ ఏమైనా తగాదా పడ్డా?”

“అదేమో నాకు తెలియదు. క్రితంరాత్రి ఏడు గంటలకు పడమటవీధి వెంకయ్యగారు, ఇంకా ఎవ్వరో వచ్చి కొడుకుమీద ఆమహారాజుతో ఏదో నేరం చెప్పేరు. వాళ్లు అమ్మాయిని వాడు మోటసరసం చెయ్యబోయాడని కాబోలు; మావాడు అనేకరోజులుగా దుస్సహవాసం పట్టి అన్నివిధాలా పాడైపోయేడు. నాయనా! వారితో ఎన్నోసారులు మూర్ఖపు రాలిని నే చెపుతూవస్తే వినిపించుకోలేదు. ఇంటి వ్యవహారాలు చూడడానికి వారికి తీరి కెక్కడ? ఎప్పుడూ ఏదో ఊరివ్యవహారమే ఆయిరి.... పెద్దమనుష్యులు వెళ్లిపోయిన తర్వాత మాత్రం మామూలుగా భోజనానికి లేవకుండా బెంగపడి కూచున్నారు. ఎన్నిసారులు పిలిచినా లేవలేదు. దానికి తోడు తెలివితక్కువదాన్ని నేనుకూడా ఆయన్ని ఒకమాటన్నాను. ‘కొమ్మైనప్పుడు వంగకపోతే మానైతే వంగుతుందా? చిన్ననాడు వాడిని అదుపాజ్జల్లో పెట్టకపోయి ఇప్పుడు దిగులుపడితే ఏం ప్రయోజనం? లేవండి’ అన్నాను. ఆమారాజు కేం కష్టం కలిగిందో మరి. ఎప్పుడూ లేదు - భోజనం చేసి కొడుక్కోసం చావట్లో అల్లాగే కునుకుతూ కూచున్నారు. కొడుకు రాత్రి తొమ్మిది పదిగంటలకు తూలుతూ వచ్చి తిన్నగా తన గదిలో కెడుతుంటే తండ్రి చెయ్యిపట్టుకున్నారు. వాడు విదలించుకుని లోపలికి పోయాడు. లోపలినుంచే భోజనం అక్కరలేదని ఒక్క కేక పెట్టేడు నాకు. తండ్రి కూడా గదిలో కెళ్లేరు. నేనుకూడా వెళ్లబోతే తండ్రి రావద్దన్నారు. కడుపుతీపి ఏడిపించినా ఆడదాన్ని నా కెందు కన్నట్లు వెనక్కొచ్చాను. తండ్రి వాడిని మందలించారు. లాలించారు. కొడుకుకూడా కొంచెం మర్యాద హీనంగా మాట్లాడినట్లు అక్కడక్కడ వినిపించిన ముక్కలవల్ల నాకు తెలిసింది. అప్పటికి రెండు రోజులక్రిందటనే రామన్నపేట నుంచి వాడికి ఇరవై యకరాలు కట్టు మిచ్చి పిల్లనిస్తామని వచ్చారు. మారాజు ఏమీ మాట చెప్పలేదు. ‘పెళ్లి అయితే కుదుటపడుతాడు చెయ్యకూడదా’ అని నే నొక ఆడమాట అన్నాను. ‘దాని గొంతుకకూడా కొయ్యాలా?’ అన్నారు. మళ్ళీ ఆరాత్రి వాడితో పెళ్లిసంగతేదో చెప్పినట్లున్నారు. ‘నాకొద్దు, పెళ్లి వద్దు పేటాకులూ వద్దు’ అనే మాటొక్కటే నాకు వినిపించింది. నేనెరిగింది అంతే. అర్ధరాత్రి ఆయన గారు లేచి కొడుకుగదిలో కెళ్లి, కన్నీరు మున్నీరుగా ఏడుస్తూ వచ్చి నన్ను లేపి ‘అంతా అయిపోయింది. అబ్బాయి చచ్చిపోయాడు’ అన్నారు. నేను గొల్లుమంటూ లేచి గదిలోకి వెళ్లేసరికి మొగం నల్లబడిపోయి పడున్నాడు కొడుకు. తర్వాత చెప్పడాని కేముంది? నలుగురూ వచ్చారు.

వీడువులు, పెడబొబ్బలు! నాయనా, కలికాలం, తండ్రిఆపత్తు గడవవలసిన కొడుకుని తండ్రే చేతుల్తో కొరివెట్టవలసి వచ్చింది. లేకలేక కలిగిన మాసంతానం మూడునాళ్ల ముచ్చలైపోయింది."

అని ఒక్కసారిగా లచ్చమ్మ బావురుమంది. ఇనస్పెక్టరు హృదయంకూడా కరిగిపోయింది. అతనికి దిక్కుతోచలేదు.

* * *

గణపతిరావునాయడు కథంతా మననం చేసుకున్నాడు. ఊళ్లో దర్మాపువల్ల తెలుసుకున్నదానికి లచ్చమ్మకథా కలుస్తోంది. కాని రాయన్నస్తేటుమెంటుకు ఏమీ అందడం లేదు. ఆత్మహత్య అనే సంశయం కలుగకపోలేదుకాని రాయన్న అభారాన్ని తనమీద ఎందుకు వేసుకుంటాడు? కడుపుతీపే కాని ప్రాణంతీపుమాత్రం తక్కువదా? కాని శాంతుడైనవాడు లేగితే ధర్మరాజుకోపంలాంటిదేకదా. అందులోనూ పరువు ప్రతిష్ఠలతో బ్రతికేవాడికి కడుపుతీపికన్నాకూడా ఆత్మగౌరవం ఎక్కువై. కొడుకు చేసిన ఏదుర్కార్గానికో కుపితుడై తాత్కాలికోద్రేకంచేత ఏ కొట్టరానిచోటనో కొట్టిఉంటే చచ్చిపోవచ్చును అని కథ కలుపుకున్నాడు. ఇందులో వెనుకముం దాలోచనలకి, దయాదాక్షిణ్యాలకి పరిపూర్ణమైన ఆస్కారమున్నా 'లా' దృష్టిలో వీటికి చోటు లేదు. మతాచారాల్లో అభానికీ, శుభానికీకూడా ఎంతో తతంగం విధిగా నడవవలసినట్లే 'లా'కూడా దానిపంథానది అవిచ్చిన్నంగా నడవవలసిందే. అప్రయత్నంగా రాయన్న నిర్దోషి యనీ, అతన్ని తప్పించాలనీ నాయడు కేదో అభిప్రాయం సూరించేది కాని పోలీసు ఉద్యోగం, డ్యూటీ, లా, పీనల్ కోడ్ ఇవన్నీ జ్ఞాపకం వచ్చేసరికి మామూలు ఉద్యోగస్థు డయ్యేవాడు. రాయన్న వ్యవహారం చూస్తే ఎంత ప్రయత్నించినా కొరుకుపడేటట్టు లేదు. లాకప్ లో ఏదో దీర్ఘ తోచనాతర్పరుడై ఉండడం, ఎన్ని ప్రశ్నలకైనా ఒక్కటే జవాబు చెప్పడం జరుగుతోంది.

"ఎందుకంటే ఈ తర్జన భర్జన? నాకడుపును కోనుకున్న కఠినుడ్ని.... ఎవరికోసం నే బ్రతకాలి? లాప్రకారం శిక్షించి నా బాధ తప్పించండి. మీ కెల్లా కావలిస్తే అలా బందోబస్తు చేసుకోండి" అనేవాడు. పైగా ఊరివాళ్లు, బంధువులు ఎందరో చూడడాని కొస్తే ఎవ్వళ్లనీ తనదగ్గరకి తీసుకురావద్దన్నాడు. ఈ మనిషితో ఏంచెయ్యడం? కేసు తంతు నడువవలసిందే. దొరికినంత కఠను గుదిగుచ్చి,

పై ఉద్యోగస్థులతో సంప్రదించి కూసీకేసు బనాయించాడు నాయడు.

* * * *

కూసీకేసు తతంగం అంతా నడిచింది. మొదట మేజిస్ట్రేటు ఎదుట ఆయనస్తేటుమెంటు రికార్డు చేయడం, మేజిస్ట్రేటు కోర్టులో కొంత తంతు నడవడం, మేజిస్ట్రేటు నెషన్సుకు పంపడం జరిగింది. కేసులో ఎన్ని లోపాలుంటే మాత్రం ఏమిటి? ముద్దాయి నేరాన్ని ఒప్పుకుంటున్నప్పుడు కేసులో కష్టమేముంది? రాయన్నను నెంట్రలు జైలులోకి తీసుకుపోయారు.

* * * *

నెషన్సుజడ్జీ గిరిరావుపంతులుకు వింఛను పుచ్చుకొనే కాలమయ్యేసరికి జిలాజడ్జీపనైంది. జిల్లామునసబు ఉద్యోగం లో ప్రవేశించి క్రమంగా ఈ ఉద్యోగాని కొచ్చాడు. మనిషి చాలా శాంతస్వభావుడూ, పాపభీతి కలవాడూ అవడంచేత ఉద్యోగంలో ప్రమోషనుకూడా నిదానంగానే వచ్చిందని ప్రతీతి. ముద్దాయిని శిక్షిస్తుంటే ఆ శిక్ష తా ననుభవిస్తున్నట్లు తహతహలాడేవాడు. అట్టే కాలం ఉండడు కనుక హైకోర్టు ఊరుకుంది కాని, లేకపోతే ఎన్నిదెబ్బలు తినవలసినవాడో. ఆయనఎదట రాయన్నవిచారణ. పబ్లిక్ ప్రాసెక్యూటరు రావుసాహెబు వెంకయ్యనాయడు అధికారుల దయవల్ల తొమ్మిది సంవత్సరాలుగా ఆపని చేస్తున్నాడు. మళ్లీ మూడు సంవత్సరాలు ఉద్యోగం పొడిగించుకోడానికి ఆశ్రపడుతున్నాడు. కేవలం అలవాటువల్ల పోలీసుకేసులో తిరుగు డుండదనీ, చిన్నచిన్న లోపాలున్నా వాటిని సర్దుకోవలసిన పూచీ ప్రాసెక్యూటరు దనే నమ్మకంతో వాదించే వాడు. పోలీసు కేసులో ముద్దాయికి శిక్ష పడినప్పుడల్లా తన దివాణబహదూరు ఆదర్శానికి ఒక మెట్టు సాధించినట్లుగా నమ్మేవాడు. లాయెక్క నిరంకుశత్వంలో ఆలాంటి విశ్వాసాన్ని ఆయన కుదుర్చుకున్నాడు. ఇనస్పెక్టరు గణపతి రావునాయడు సామాన్యంగా కూసీకేసుల్లో పోలీసు అధికారులు చూపించే ఉత్సాహాన్ని చూపకుండా ఏదో పోలీసు యంత్రంలో ఒక్క కీలుగా మాత్రమే పనిచేస్తుండడం రావు సాహెబుకు అత్యంత ఆశ్చర్యం కలిగించింది.

ప్రాసెక్యూషన్ సాక్ష్య మైపోయింది. ముఖ్య సాక్షి గణపతిరావు నాయుడే. రాయన్న అంగీకారానికి అనుగుణ్యంగానే ఉంది అతని సాక్ష్యం. ముద్దాయి వకీలును ఏర్పాటు చేసుకోవడానికి నిరాకరించాడు. అతడు తప్పించుకోదలచు

కుంటేగా : జడ్డీ పట్టుదలమీద గవర్నమెంటు ఖర్చుతో ముద్దాయి తరపున వకీలు ఏర్పాటైనాడు. అతడుమాత్రం ఏం చేస్తాడు? ప్రానెక్యూషన్ లో లోపాలు చూపించగలడు గాని రాయన్నకు పాఠం చెప్పగలడా? సాక్షి విచారణ ముగిసిన తర్వాత జడ్డీ ముద్దాయిని—

“ ఏం చెప్తావు? నేరం చేశావా? ”

“ నేరస్తుడనే.”

“ మేజిస్ట్రేటు ఎదుట ఇచ్చిన స్టేటుమెంటు ఐచ్చికం గానే ఇచ్చావా? ”

“ అ.”

“ అందులో సంగతు లన్నీ నిజమేనా? ”

“ మార్చడాని కేమీ లేదు.”

“ హత్యకి కారణం ఏమిటి? ”

“ అయిపోయినతర్వాత ఆ విచార మెందుకండీ? ”

రాయన్న ముఖంలో దీనత్వ ముంది గాని, అదైర్యం ఎక్కడా కనబడడం లేదు. మానవప్రకృతిని గురించిన తత్వవిమర్శనను ఎంతో అప్పుడప్పుడు గిరిరావుఫంతులు చదువుతూ వచ్చాడు కానీ ఈముద్దాయి వైఖరీ తనకు అవగాహన కాలేదు. అయితే ఇతడు అపూర్వమైన ధర్మ మూర్తి కావాలి; లేకపోతే తడిగుడ్డలతో గొంతుకోసి పచ్చి నెత్తురును త్రాగే కటికివడైనా కావాలి. సాక్ష్యంలోని విషయాలు, ముఖంలోని దీనత్వం, దైర్యలక్షణాలు సమన్వయిస్తే రెండవ తరహాగా ఆలోచించడానికి ఆస్కారం కనుపించలేదు జడ్డీగారికి.

ప్రానెక్యూటరు నేరారోపణ చేస్తూ వాదించాడు. ముద్దాయి అంగీకారం, హతాత్తుగా చచ్చిపోయినవాడి శవాన్ని పరీక్షకు పంపకుండా తన పలుకుబడి నుపయోగించి దహనం చేసెయ్యడం, ముద్దాయిభార్య లచ్చమ్మ స్టేటుమెంటులోని తండ్రికొడుకుల తగాదా అన్నీ ముద్దాయిదోషానికి నిర్ధారణలుగా చూపించాడు. హత్యకు కారణం ఏదో ప్రబలమైనది ఉండితీరుతుం దనీ, ఏస్త్రీయైనాకూడా కారణం కావచ్చు ననీ, రాయన్నపలుకుబడివల్ల ఆలాంటిసాక్ష్యం రావడం అసంభవమనీ వాదించాడు. ఆయన వాదిస్తుంటే రాయన్న ముఖం చిల్లించుకుని కటకటపడ్డాడు. ఒక్కంతా చీమలు, జెర్రెలు పాకినట్లు చిరాకు పడ్డాడు. శరీరాన్ని సూదుల్లో గుచ్చినట్లు భాధపడ్డాడు. ఈతతంగం ఎప్పుడై పోతుందా అని తహతహలాడేడు. ఆ తహతహ రావుసాహెబు కేం తెలుస్తుంది?

ఎద్దువుండు కాకికి నొప్పా? రాలిపోయినది ముసలిపందైనా. బ్రద్దలైనది పచ్చికాయైనా అపరకర్మ చేయించే పొరోహితుడికి మంత్రతంత్రాలు ఒక్కటే. తంత్రప్రకారం గోదాన భూదానసాలిగ్రామదానాలు అడుగుతూనే ఉంటాడు. లా తంత్రంకూడ అలాంటిదే. అది యథావిధిగా సాంగోపాంగంగా నడవవలసిందే. ముద్దాయి పలుకుబడివల్ల కలిగిన లోపాల నాస్కారం చేసుకుని అతన్ని విడుదల చేస్తే పరగణాలో నేరం హద్దులుమీరిపోతుందనికూడా వాదించాడు రావుసాహెబు.

గవర్నమెంటు ఏర్పాటుచేసిన ముద్దాయివకీలు యథావిధిగా తన ధర్మాన్ని నిర్వర్తించాడు. ముద్దాయి నేరాన్ని అంగీకరించినంతమాత్రాన్ని శిక్షార్హుడు కాదనీ, పుత్రకోకం వల్ల మతి భ్రమించి తత్కాలమైన ఆవేశంవల్ల చచ్చిపోయే ఉద్దేశ్యంతో ఆలా అంగీకరించి ఉండవచ్చుననీ వాదించాడు. ఇంతకూ ఇలాంటి నేరానికి కారణం ప్రధానమైనదని హైకోర్టుతీర్పులన్నీ చూపించి, ఆలాంటి ప్రబలకారణం ఏమీ ప్రానెక్యూషన్ ఋజువుచేయలేదుకనుక అందుచేత సంశయానికి తావుందనీ, బ్రిటిష్ చట్టప్రకారం సంశయముంటే ముద్దాయి కనుకూలంగా తీర్పుఇవ్వాలనీ చక్కగా వాదించాడు. రాయన్న మహనీయమైన ఒక ఆవేశంలోనో, ఒక్క ధర్మవివేచనలోనో పడి ఈ నేరాన్ని తన నెత్తిపై వేసుకుంటున్నాడనీ, ఈలాంటి బాధ్యత వహించడం ఆగాథమైనట్టిన్నీ, భవిష్యత్తులోమాత్రమే గోచరమైయేటట్టిన్నీ ఒక్క మహత్తరమైన నైతికకారణం ఉంటుందనీ, మామూలు కేసులా దీనిని విచారించకూడదనీ, ఆలా చూచే యెడల భగవంతుని ధర్మానికి అవచారం కలుగుతుందనీ, ఈబాధ్యత న్యాయమూర్తిదే అనీ వాదన ముగించాడు.

ఈ యువకుడి కెందుకు తన జీవితంయెడల ఇంత పట్టుదల కలిగిందా అని తెల్లపోయి చూస్తున్నాడు రాయన్న. బాధ్యత తనమీద పెట్టిన ఆఖరువాక్యం విని జడ్డీ నూతన భారంతో క్రుంగినట్లయినాడు. వల్లెక్ ప్రానెక్యూటరు ముద్దాయి వకీలువాదనను హేళనచేస్తూ జవాబుచెప్పేడు. తీర్పుకు కేసు వాయిదావేశారు.

* * *

విచారణ జరుగుతున్నంతసేపూ జడ్డీదృష్టి ముద్దాయి ముఖంమీదనే ఉంది. పిసరంతైనా మృత్యుభీతి ఆ ముఖం మీద కనబడడం లేదు. నిండుకుండలా తొణుకూ బెణుకూ లేకుండాఉన్నాడు. ఆకుండలో నిండిఉన్నది నిజమైన శాంతో లేక, దుఃఖమో పరమేశ్వరుడి కెరుక. విచారణ ముగిసి

నప్పటినుండి ఆయనకు ఆందోళన హెచ్చింది. ఇక ఆ మనిషిప్రాణం తన చేతులో ఉంది. ప్రానెక్యూషన్ వాదంలో లోపాలున్నా ముద్దాయి అంగీకారం బలంగా ఉంది. డిఫెన్సు వకీలు చెప్పిన మహత్తరమైన నైతిక కారణం ఉండడానికి సావకాశాలున్నాయి. కేవలం ముద్దాయి మాట నమ్మి శిక్షిస్తే ఒక్కప్రాణం తన చేతిమీదుగా పోతుంది. జైలులో అతని ప్రవర్తన ఎలా ఉందో తెలుసుకోవడానికి జైలు అధికారుల నడిగేడు. రాయన్న ఎప్పుడూ ఏదో ధ్యానంలో ఉంటాడనీ, మామూలు కూనీ ఖైదీలులాగా తన కేసు సంగతి అందరితో చెప్పుకోడనీ, ఎవరికీ ఏవిధమైన శ్రమా ఇవ్వడనీ జైలు అధికారులు చెప్పేరు. ఈలాంటి అగాధమైన మనిషి యొక్క ఆంతర్యం తనకు ఎల్లా తెలుస్తుంది? కేవలం నిర్ణీతమైన పుస్తకపు లా నాధారంచేసుకుని శిక్ష విధించాలసొస్తే తన చేతిమీదుగా ప్రాణం తీయాలసొస్తుందే. ఈ విచక్షణ చెయ్యకపోతే తాను చేసే న్యాయమేమిటి? ఈ విషయంలో తన కేవలం సాహాయ్యం చేస్తారు? ఇలా పరిపరివిధాలుగా జడ్జి అందోళనపడ్డాడు.

జడ్జి మెంటురోజు వచ్చింది. ముద్దాయిని తన ప్రైవేటు గదిలోనికి రప్పించాడు. ఒంటరిగా ముద్దాయి ఎదుట నిలబడ్డాడు. జడ్జి కూచోమని కుర్చీ చూపించాడు. రాయన్న చేతులు జోడించి కూచోడానికి నిరాకరించాడు. ఆ మర్యాదకు రాయన్న ముగ్గుడైనాడు.

జడ్జి—రాయన్నా, చాలా కేసులు విచారించాను. చాలా మంది నేరస్థుల్ని చూచాను. కాని నీలాంటి నేరస్థుడిని కాని, ఈలాంటి నేరాన్ని కాని చూడలేదు.

ముద్దాయి—చిత్తం.

“నువ్వు నిజంగా ఈ నేరం చేశావా?”

“నేరస్థుడినేనండి”

“అది కాదోయ్! నువ్వు నీ చేతుల్తో నీకొడుకును చంపేవా అంటాను.”

“అపరాధం నాదే ప్రభూ”

“మాటకి మాట సూటిగా చెప్పవోయ్!”

“చెప్పడాని కేముందయ్యా! నేనే నేరస్థుడిని”

ఈమాటల్లో ఏదో మడత గోచరిస్తూనే ఉంది జడ్జికి. చివరకి కొంచెం నిస్పృహతో—

“ఏమోయి రాయన్నా! ఈ ప్రశ్నలన్నీ నేను నా ఉద్యోగం హోదాతో వెయ్యడం లేదు. ఆలా వేస్తే కోర్టులోనే

అడుగుదును. నీ ప్రవర్తనలో నా కేదో చిత్రం కనుపించే ఒక పెద్దమనిషి అడిగినట్లు గుతున్నాను. అంతే కాదు. నీవిషయమైన సత్యం తెలుసుకోకపోతే అపరాధిని నే నవుతాను”

జడ్జి మాటల్లో సౌజన్యత, అభ్యర్థిత్యం రాయన్నను కరగించినాయి. బందోబస్తుగా కట్టివేయబడిన దుఃఖానికి కట్టలు తెగిపోయినాయి. పాతాళజలకు గడ్డపార తగిలితే నీరు బికినట్లు దుఃఖం ఉబికివచ్చింది. కన్నీరు ధారగట్టింది. రాయన్న తల వంచినాడు. గద్గదస్వరంతో “ప్రభూ! ఈదీను డింత గౌరవానికి, ఇంతటి ఆలనకు అర్హుడుకాదు”

“రాయన్నా! ఆ ప్రసక్తి వదిలెయ్యి. నీగాథ ఉన్న దున్నట్లు చెప్పు. నన్న్యాయపంథాలోనికి పోనీయకు, ఆ పాపం నా కొడిగట్టకు”

ఆమాటలు రాయన్న హృదయానికి తగిలేయి. ఏనాటి క్రిందనో వదలిపెట్టిన ఆప్తమిత్రుడు తిరిగివచ్చిన తృప్తి తోచింది. ఇక తన గుట్టు దాచలేకపోయినాడు.

“ప్రభూ! ఈ నిర్భాగ్యుని కథ నిశ్శేషంగా వినండి. ఇంతటి ఆప్యాయతతోనూ, ధర్మచింతతోనూ తా మడిగినప్పుడు చెప్పకపోతే ధర్మం నన్ను హర్షించదు. ఇదివరకు చేసిన నేరంకంటే ఎక్కువవుతుంది”

జడ్జి మాటాడకుండా వింటున్నాడు....

“తమరు చిత్తగిస్తే మా పరగణాలో నేను పెద్ద సంసారుల్లో లెక్కండి. మీదయవల్ల పెద్ద లిచ్చినదే నూరెకరాలు కొండ్రా, దానితోపాటు తోటా దొడ్డి సమస్తం లోటు లేకుండా ఉన్నాయి. కుటుంబం చాలా సాంప్రదాయమైన కుటుంబమంది, నేనూ వెద్దలప్పచెప్పిన వసతిని వృద్ధిచేస్తూ కుటుంబసాంప్రదాయాన్ని కాపాడుతూవచ్చానండి, నిజానికి ఆప్రాంతంలో మంచొచ్చినా చెడ్డొచ్చినా నాచేతిమీదుగా నడుస్తోందండి”

“అవునవును, విన్నా అదంతా. అందుకే నాకు మరీ చిక్కు వచ్చింది”

“చిత్తం, వాస్తవానికి నాకు నా స్వంతవ్యవహారాలు దిద్దుకొనేందుకే తీరుబడుండేది కాదండి, పబ్లికువ్యవహారాల తోపే రోజంతా సరిపోయేది. ఇంతెందుకు స్వామీ! నామాటే మాటగా చెల్లిపోయింది ఇన్నినాళ్లున్నూ. కాని ఇంట్లో మాత్రం ఒక్కలోటుండేదండి, చాలాకాలంవరకూ సంతానం కలుగలే

దండి, భార్య కాపురాని కొచ్చిన రెండుమూడు సంవత్సరాల నుంచీ ఆలోటు కనుపించడం ప్రారంభమైంది. ఈలోపాన్ని గురించిన బాధ మొట్టమొదట మాముసలమ్మతో ప్రారంభమై క్రమంగా నాభార్యకు పాకింది. లోకవ్యవహారాల్లో నిమగ్నుడ నైన నేను కొంత మొండికెత్తినా అప్రయత్నంగా నాకు ఇదొక లోపంగానే కనుపడి మనస్సుకు బాధ కలిగిస్తు ఉండేది. సహజంగా ఇంటి వ్యవహారాల్లో ముక్తసరిగా ఉండే అలవాటువల్ల ఈబాధను మ్రింగేసేవాడిని. మా ముసలమ్మమాట ఆలా ఉండగా ఈవాంఛ నాకూ నాభార్యకూ కూడా ఆవేదనగా పరిణమించింది. కాని ఆవిషయమైన ప్రస్తావన చేయడానికిగాని, ఒకరిబాధ ఒకరితో చెప్పకోవడానికిగాని మేము సాహసించలేదు. క్రమంగా మాజీవితంలో మాంద్యం ఏర్పడిందిగాని జీవితమాత్రం యంత్రవతుగా నడచిపోయింది. నాభార్య అనేకనోములు నోచింది. మందులూ మాకులూ సేవించింది, నేను ఆ ఆవేదన మనస్సును బాధించకుండా ఉండాలని లోకవ్యవహారాల్లోనూ, ఏవో ధర్మ కార్యాల్లోనూ నిమగ్నుడ నయ్యేవాడిని. ఇలాంటి స్థితిలో నాకు నలభై సంవత్సరాల వయస్సు వచ్చేటప్పటికి మాఅదృష్టం పండిం దనుకున్న రోజులు వచ్చాయి. నాభార్య గర్భిణి అవడం, నాకు భార్యయెడల కొత్త మమకారం కలగడం తటస్థించింది. ఈశ్వరుని కృపవల్ల నాకు కుమారుడు పుట్టేడు. బ్రహ్మాండమైన సంతోషంతో ఉత్సవం చేసుకుని, మాతండ్రి రామయ్యపేరు పెట్టుకుని జన్మ సార్థకమైన దని సంతోషించాము. అతిఅపరూపంగా పెంచాము....కుర్రవానికి పది సంవత్సరా లొచ్చాయి. చదువు కప్పచెప్పేను. అందులో ఏమీ చురుకు కనుపడలేదు. చదువు కేమి, బుద్ధి ప్రధానం కదా, అది తిన్నగా ఉంటే అంటే చాలనుకుని సరిపెట్టు కున్నా. కాని రోజురోజూ అడి అనుమానంలో పడింది, అసలే నాది ముక్తసరిస్వభావం, ఆందులోనూ లేకలేక కలిగిన ఆ నలుసును గట్టిగా మందలించలేకపోయాను.

కుర్రవాడికి పద్దెనిమిదివిళ్లు వచ్చాయి. చదువు అట్టే అబ్బలేదని లోపల నాకు బాధ ఉండేదికాని ఎవరి కర్మ వాళ్ళది, చదువుకోడానికి నేను అవకాశాలు ఇచ్చానుకదా, అంతకంటే నేనేం చెయ్యను అని సంతృప్తిపరుచుకునే వాడిని, మానాయ నెంత చదువుకున్నాడు? నే నెంత చదువు కున్నాను? బుద్ధి ప్రధానం అనుకున్నాను. కాని నా ఆశలన్నీ విఫలమైనాయి. నీతుంటే చాలనుకున్న ఆశకూడా విఫలమై పోయింది" రాయన్నకు నిస్సృహతో కూడిన వెర్రిదుఃఖం

పోంగి మాటాడలేకపోయాడు, కాన్నేపటికి సంబాళించు కున్నాడు.

"నాకొడుకు కొంచెం త్రాగుతున్నాడనీ, పోకిరీన్నే హోలు పట్టి జూదం జులాయితనంలోకి దిగేడనీ కర్ణాకర్ణిగా వింటూవచ్చాను. కాని ఎవ్వరూ నాతోమాత్రం చెప్పేవారు కారు. తల్లి ఒకటిరెండుసార్లు 'అబ్బాయి చెడ్డన్నేహోలు చేస్తున్నాడుట. మందలించ'మని చెప్పతూవచ్చింది. 'మన బంగారం మంచిదైతే సరి' అని నీళ్లు నమిలేశాను. అప్పు డప్పుడు చూచాయగా మందలించేవాడిని. కొన్నిసార్లు ప్రత్యక్షంగాకూడా చెప్పిచూచాను. అంతకంటే చొరవచెయ్యడం నాస్వభావం కాదు, చెయ్యలేకపోయాను, అంటే. తుదకు వాడిదుర్మార్గం బహిరంగంగా చెప్పకోవడందాకా వచ్చింది. నాపరువుకుకూడా తాకిడీ తగిలింది. లోకవ్యవహారాలు గురించి మాట్లాడుతూ కొందరు 'ఊరందరికీ పంచాంగాలు చెప్పచ్చు. తనదాకా వస్తే తెలుస్తుంది' అని వ్యంగ్యం గా దెబ్బలు కొట్టడం ప్రారంభించారు. మరికొందరు ప్రత్యక్షంగానే 'లోకాని కంతా చెప్తావు నీతులు. నీకొడుకుని సర్దుకోవేం' అని దెప్పతూవచ్చారు. ఆలాంటి రోజున కొడుకు మీద చిరాకుపడడం తప్ప ఏమీ చెయ్యలేకపోయినాను. చేసే వదునుకూడా తప్పిపోయిందేమో. అప్పటికప్పుడే నాపరువు కొన్ని అంతరాలు పడిపోయింది. కొద్దిరోజుల క్రిందట కొందరు పెద్దమనుష్యులు నాయింటి కొచ్చి నేను నా పలుకు బడిని దుర్వినియోగం చేస్తున్నాననీ, కొడుకును ఆచోసి ఊరిమీదకు ఒదిలిపెట్టేననీ, వాడిప్రవర్తనకి బాధ్యత నాదే అనీ ఘట్టిగా చెప్పేరు. అప్పటికప్పుడే వాని ఆతతాయితనం హద్దుమీరింది. నాకు శరీరం నీరై పోయింది. మాటాడలేక పోయాను. మౌనంతో నా అపరాధాన్ని అంగీకరించాను. నా ప్రారబ్ధాన్ని నిందించుకున్నాను. కొడుకుకోసం ఉబలాటపడి నంత కాలంలో వెయ్యోవంతుకాలం పట్టలేదు ద్వేషం కలగడానికి. కొడుకును గట్టిగా మందలించాను. కాని వ్యవహారం ముదిరిపోయింది. కట్టు తప్పింది, నన్నే ధిక్కరించాడు.... ఇక నెందుకు?...ఆఖరురోజుకథ చెప్తాను. సాయంకాలం ఇంటికొచ్చేసరికి పడమటవీధి పెద్దమనిషి అతి ఆవేశంతో వచ్చి నన్ను అసరాని మాట లన్నాడు. అనడానికి సబబుంది. పడడానికి నేను అన్నివిధాలా అర్హుడనై నాను. ఆయన ఆడు బిడ్డను నానిర్భాగ్యుడు అగౌరవం చేశాడు. వాళ్లు నలుగురూ మెత్తగా, సున్నంలోకి ఎముక లేకుండా వాడిని తన్నేరు. అంతటితో ఆగక వాడిమీద కేసు బనాయించి నాతో చెప్పడాని

కొచ్చారు, మరునాడు పోలీసులు వాడిని అరెస్టుచేయడమే తరువాయి. నాయోగ్యత, నాకుటుంబసాంప్రదాయం ఆకాడి కొచ్చాయి. వాళ్లు తీవ్రంగా నన్ను తిడుతుంటే సిగ్గుచేత నేను భరిస్తే అదికూడా వాళ్లు అపార్థమే చేసుకున్నారు. నామెత్త దనమే ఊరి కుపద్రవ మని ఎత్తిపొడిచారు. నాశరీరమంతా పోట్లు పొడిచినట్లయింది. హృదయం కుమిలిపోయింది. వాళ్లును సమాధానపరచి చావడిలో కుర్చీలో పడ్డాను. పొంగి వస్తున్న దుఃఖాన్ని, ఆవేళాన్ని ఆపుకున్నాను. నాభార్య ఛోజ నానికి పిలువడాని కొచ్చి, నావాలకం గ్రహించింది. జరుగ నున్న సంగతి చెప్పేసరికి 'అదునులో అదలించకపోతే ఏమవుతుంది? అనుభవించాలి' అంది. ఆమెకూడా ఆధార్యత నానెత్తినే వేసింది. ఆరాత్రి నాకొడుకు ఇంటికొచ్చేదాకా వాకట్లోనే కనిపెట్టుకున్నాను. రాత్రి తొమ్మిదిపదిగంటల మధ్య తూలుతూవచ్చాడు. కళ్లు జ్యోతుల్లా ఉన్నాయి. నాకేసి చూడకుండానే గభాలున తన గదిలోకి ఒక్కచెంగున దాటేడు. ఒక్కక్షణం నిదానించి లోపలి కెళ్లేను.

"ఏమబ్బాయి! ఏంపనిది!" అన్నాను.

"ఏం?"

"నీకుటుంబ సాంప్రదాయమేమిటి? నీ అంతస్తేమిటి? నువ్వు చేస్తున్న పనేమిటి?"

"నేను చేస్తున్న పనేనా? ఇప్పుడు చెప్పడాని కొచ్చావా? నువ్వు చేసిన పనేమిటి?"

"కళ్లల్లా ఉన్నాయే?"

"త్రాగుడు....."

రోరణి ముదిరిపోయింది. ఇదివరకెన్నడూ ఇల్లాంటి బహిరంగదిక్కారం లేదు. ఇక ఆలాంటి ప్రశ్నవేస్తే మాట దక్కేటట్లు లేదు.

"సాయంత్ర మేదో అల్లరి జరిగిందిటగా!"

"అవును. మామూలు అల్లరే. కొత్తేమిటి?"

"నిన్ను అరెస్టుకూడా చేస్తారటగా?"

"నన్నెవ్వరూ అరెస్టుచేయలేరు."

"ఏం?"

"ఎవరికి అందనుగా? మానవమాత్రుడి తరం కాదు."

"అబ్బాయి....ఏమిటి నీకికర్మం?"

"ఇప్పుడిక మాట్లాడకు....ఇప్పుడు చెప్పి లాభం లేదు. అసలు నువ్వే కారణం నాస్థితికి"

"నేనా? ఏం?"

"ముమ్మాటికి నువ్వే. నువ్వే."

వాడి కంఠంలోంచి ఆమాటలు విడుగుల్లా పడ్డాయి.

"నే నేమి చేశాను? నీ కేమి తక్కువైంది....ఇంత కూ నీకర్మ ఇలా ఉంది...."

"నాకర్మా....అవును. నీకర్మకూడా ఇల్లాగే ఉంది.... నా కేమీ లోటు లేదు.... నీ అలక్ష్యమే న నింత చేసింది.

నాహృదయం కలుక్కుమంది. అట్లే హృదయం చిక్కబట్టుకుని "నాయనా! నీమంచితనానికి నే నడ్డొచ్చానా?" అని అడిగేను.

"అడ్డుకూడా రావాలి? నాకు తండ్రీసహాయం కావలసిన రోజుల్లో నీకు తీరిక లేదు. ఊరివ్యవహారా లన్నీ చక్కదిద్దగలిగేవు గాని నా బ్రతుకు దిద్దలేకపోయినావు. నా కర్మకు నన్ను ఇదివరకు వదిలిపెట్టనే వదలిపెట్టేవు. ఇక ముందూ వదలిపెట్టు" అని బావురు మని యేడ్చి తల అటు తిప్పుకున్నాడు. ఆ స్థితిలో మాట్లాడి ప్రయోజనం లేదని నేను పొంగుతున్న దుఃఖాన్ని సంభాషించుకోలేక బయటి కొచ్చాను. 'నువ్వే బాధ్యుడవు. నాకర్మానికి నన్నొదిలిపెట్టు' అనే మాటలు నా చెవుల్లో గింగురుమం టున్నాయి. అప్పుడే కాదు ఇప్పటికీని. ఒక్కరూ మయినాక కొంచెం మూలుగు వినిపించింది. ఏమో నని లోపలి కెళ్లి చూచేసరికి గుండె గుభేలు మంది. కుర్రవాడు మరణావస్థలో నున్నాడు. మంచం మీద ఏదో సీసా ఉంది. అరవబోతే నోరు రాలేదు. నోరు తడబడుతూ, 'నన్నా, నన్ను శాంతంగా చచ్చిపోనియ్యి. ఇదే నువ్వు చేసే ఉపకారం. నలుగురినీ పిలిచి నాబ్రతు కల్లరి చెయ్యకు. ఒక్కక్షణంనాకర్మ....నీ కర్మ....కుటుంబాని కింక కళంకం లేదు.' అంటూనే ఒక్కక్షణంలో నా చేతుల్లోనే ప్రాణం విడిచాడు. ఇక దాచడాని కేముంది? గొల్లుమని తల్లిని పిలిచాను. ఆమె గొల్లుమని కూలింది కొడుకుమీద. తర్వాత ఏముంది? ఏడ్చులు. పెడ బొబ్బలు! వాడి కోరిక ప్రకారం బ్రతు కల్లరి చేయకుండా నలుగురినీ పిలిచి ప్రొద్దున్నే ఈ చేత్తోపే దుమ్ముచే సొచ్చాను." అని బావురు మని ఏడ్చాడు. మాట తొణకలేదు.

అప్రయత్నంగా జడ్డిగారి కంటి కొలకుల్లో నీటిబిందు వులు క్రమంగా చేరుకుని చెక్కిళ్ల మీదికి ప్రవహించాయి. ఒక్క క్షణమాగి.

“రాయన్నా : అయితే నువ్వెందు కిలా వచ్చావు : ఈ కేసేమిటి ?”

“అయ్యా, చేయవలసిన తంతంతా జరిపించాక ఇల్లు వల్లకాదుగా కనుపించింది. అనుక్షణం ‘నువ్వే దాద్యుడవు ! ఊరంతా చక్కపెట్టేవు. కొడుకు బ్రతుకు దిద్దుకోలేక పోయావు.’ అనే మాటలు హృదయానికి కూలాల్లా గ్రుచ్చు కొన్నాయి. అట్టే ఆలోచిస్తే అందులో సత్య మున్నట్లు తోచింది. చిన్నప్పుడు గారాబంచేత, మధ్యకాలంలో తీరిక లేక, కొంచెం ముదురుపట్టాక అహంకారంతోకూడిన ప్రతిష్ఠ చేత వాడి బ్రతుకును గురించి పుచ్చుకోవలసిన జాగ్రత్త పుచ్చుకోలేదు. చేతులారా కొడుకుని చంపుకున్నాను; ప్రపంచం అంధకారమైంది. బ్రతుకుమీద సుతలాం ఇష్టం లేదు. నూతిలోనో, గోతిలోనో పడి ప్రాణం ఘోగొట్టుకోవడానికి అహంకారం, ప్రతిష్ఠ అడ్డమొచ్చాయి. తరువాతి గాథ నే చెప్పనక్కరలేదు. నాకు బ్రతుకు ఒక్కక్షణం ఒక్కయుగంలా ఉంది. అపరాధిని.... నన్ను వదలకండి.... నా ఆవేదనను త్వరలో ముగించండి....” అని సాష్టాంగ నమస్కారం చేశాడు రాయన్న జడ్జిగారికి.

* * * *

పదకొండు గంటలకు సమావేశం కావలసిన కోర్టు నాలుగు గంటలకు వాయిదా వేయబడింది. ముద్దాయితో జడ్జి ప్రైవేటురూములో మాట్లాడే అపూర్వ విషయాన్ని గురించి కోర్టు ఆవరణలో కొంత లావాదేవీలు జరిగాయి. నాలుగు గంటలకు జడ్జి ముద్దాయిని నిర్దోషిగా నిర్ణయిస్తూ తీర్పుచెప్పేడు. జడ్జి మెంటులో రాయన్న గాథ యావత్తూ ఉదాహ

రించి తన అపూర్వచర్యను సమర్థించుకున్నాడు. మామూలుగా విడుదలైన కూసీకేసు ముద్దాయిల్లాగ రాయన్న ఎగిరి గం తెయ్యలేదు. నిస్సృహ, ఆకాభంగం అతని ముఖంమీద తాండవించినాయి. గ్రుడ్డివాడు తడుముకుంటూ నడచినట్లు దాకులోనుంచి బయటి కొచ్చాడు. ఇల్లు, వాకిలి లేనివాడు లాగ కూన్యప్రపంచంలో పడ్డాడు. కోర్టులో రకరకాల సంచలనం కలిగింది. గణపతిరావు నాయడుమాత్రం బ్రతుకు జీవుడా అని తల తడుముకున్నాడు.

* * * *

రాయన్న ఎక్కడెక్కడ తిరిగి స్వగ్రామం ఎప్పుడెక్కడో ఎవరికీ తెలియదు. ఒక రోజు తెల్లవారేసరికి ఇల్లు తాళం వేసిఉంది. లచ్చమ్మకూడా అంతర్ధాన మైపోయింది. తన యావదా స్తికి బ్రష్టు ఏర్పాటు చేసి, దానికి సర్వాధికారాలతో రిటైరుకానున్న జడ్జి గిరిరావుపంతులును యజమానిగా చేసి, కొడుకు పేరిట ‘శ్రీరామ శరణాలయం’ అనేపేరుతో అనాథ బాలబాలికలకు శరణాలయాన్ని స్థాపించవలసినదిగా నిశ్చయించి, అందుకు తగిన కాగితాలను సక్రమంగా సృష్టించి వాటిని గిరిరావు పంతులుకు అందజేశాడు. అందులో వుత్తరోత్తరాకూడా తన పేరు ఎక్కడా రాకుండా నిషేధించుకున్నాడు.

* * * *

రాయన్న దంపతుల జాడ ఎవరికీ తెలియదు. కాని అత సేర్పాటు చేసిన శరణాలయం విశేషమైన ఆడంబరం గేకుండా ఆ ఊళ్లోనే అవిచ్ఛిన్నంగా సాగుతోంది.